

ଭାରତର ବିଦେଶ ମନ୍ତ୍ରୀଙ୍କ ବ୍ରସେଲ୍ସ ଗସ୍ତ (ମାର୍ଚ୍ଚ 15-16, 2026)

ମାର୍ଚ୍ଚ 17, 2026

ୟୁରୋପିଆନ ୟୁନିଅନ୍ (EU) ହାଇ ରିପ୍ରେଜେଣ୍ଟେଟିଭ୍ ଏବଂ ଭାଇସ୍ ପ୍ରେସିଡେଣ୍ଟ (HRVP) ସୁଶ୍ରୀ କାଜା କାଲାସ୍କ ନିମନ୍ତ୍ରଣ କ୍ରମେ ଭାରତର ବିଦେଶ ମନ୍ତ୍ରୀ ଡ. ଏସ୍. ଜୟଶଙ୍କର 15-16 ମାର୍ଚ୍ଚ 2026 ରେ ବ୍ରସେଲ୍ସ, ବେଲଜିୟମ୍ କୁ ଏକ ଔପଚାରିକ ଗସ୍ତ କରିଥିଲେ। ଭାରତର 77ତମ ସାଧାରଣତନ୍ତ୍ର ଦିବସ ପାଳନ ପାଇଁ ମୁଖ୍ୟ ଅତିଥି ଭାବରେ EU ନେତୃବୃନ୍ଦଙ୍କ ଐତିହାସିକ ରାଜକୀୟ ଗସ୍ତ ଏବଂ ସଫଳ 16ତମ ଭାରତ-EU ଶିଖର ସମ୍ମିଳନୀର ଛଅ ସପ୍ତାହ ମଧ୍ୟରେ ହୋଇଥିବା ଏହି ଗସ୍ତ, ୟୁରୋପିଆନ ୟୁନିଅନ୍ ସହିତ ଭାରତର ନିରନ୍ତର ଉଚ୍ଚ-ସ୍ତରୀୟ ବାର୍ତ୍ତା ବିନିମୟକୁ ପ୍ରତିଫଳିତ କରୁଛି।

2. ଏହି ଗସ୍ତ ସମୟରେ, ଭାରତର ବିଦେଶ ମନ୍ତ୍ରୀ ୟୁରୋପିଆନ କାଉନ୍ସିଲର ଅଧ୍ୟକ୍ଷ ମାନ୍ୟବର ଶ୍ରୀ ଆଣ୍ଡୋନିଓ କୋଷ୍ଟା ଏବଂ ୟୁରୋପିଆନ କମିଶନର ଅଧ୍ୟକ୍ଷ ମାନ୍ୟବର ସୁଶ୍ରୀ ଉର୍ସୁଲା ଭନ୍ ଡେର୍ ଲେୟେନ୍ଙ୍କ ସହିତ ସାକ୍ଷାତ କରିଥିଲେ। ଭାରତର ବିଦେଶ ମନ୍ତ୍ରୀ EU ନେତୃବୃନ୍ଦଙ୍କୁ ରାଷ୍ଟ୍ରପତି ଦ୍ରୌପଦୀ ମୁର୍ମୁ ଏବଂ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀଙ୍କ ହାର୍ଦ୍ଦିକ ଶୁଭେଚ୍ଛା ଜଣାଇଥିଲେ। ନିକଟରେ ଆୟୋଜିତ ହୋଇଥିବା ଶିଖର ସମ୍ମିଳନୀ ପରେ ଭାରତ-EU ସମ୍ପର୍କ ଏବଂ ଐତିହାସିକ ଭାରତ-EU ମୁକ୍ତ ବାଣିଜ୍ୟ ଚୁକ୍ତିନାମାର ଶୀଘ୍ର ସ୍ଵାକ୍ଷରକୁ ଅନ୍ତର୍ଭୁକ୍ତ କରି ମିଳିତ ଭାରତ-EU ବ୍ୟାପକ ରଣନୈତିକ ଏଜେଣ୍ଡାରେ ଚିହ୍ନଟ ହୋଇଥିବା ପ୍ରାଥମିକତାଗୁଡ଼ିକ ଉପରେ, ତଥା ପଶ୍ଚିମ ଏସିଆ, ୟୁକ୍ରେନ୍ ଏବଂ ଇଣ୍ଡୋ-ପାସିଫିକ୍ ପରିସ୍ଥିତି ଉପରେ ଆଲୋଚନା କେନ୍ଦ୍ରିତ ଥିଲା।

3. HRVP କାଲାସ୍କ ଅଧ୍ୟକ୍ଷତାରେ ଏବଂ EU ସଦସ୍ୟ ରାଷ୍ଟ୍ରଗୁଡ଼ିକର ବିଦେଶ ମନ୍ତ୍ରୀମାନଙ୍କୁ ନେଇ ଗଠିତ EU ଫରେନ୍ ଆପେୟାର୍ସ କାଉନସିଲ୍ ସହିତ ଏକ ଆଲୋଚନାରେ ବିଦେଶ ମନ୍ତ୍ରୀ ଅଂଶଗ୍ରହଣ କରିଥିଲେ। ବାଣିଜ୍ୟ ଏବଂ ଅର୍ଥନୈତିକ ସୁରକ୍ଷା ପାଇଁ ୟୁରୋପିଆନ କମିଶନର ଶ୍ରୀ ମାରୋସ୍ ସେଫକୋଭିକ୍ ମଧ୍ୟ ଏହି ଅଧିବେଶନରେ ଯୋଗ ଦେଇଥିଲେ। ଜାନୁୟାରୀ 2026 ରେ ଭାରତ-EU ଶିଖର ସମ୍ମିଳନୀ ପରେ ଦୃଢ଼ ଗତି ଉପରେ ବିଦେଶ ମନ୍ତ୍ରୀ ଗୁରୁତ୍ଵ ଦେଇଥିଲେ ଏବଂ FTA ର ପୂର୍ଣ୍ଣ ସମ୍ଭାବନାକୁ ଉନ୍ନତ କରିବାକୁ, ସୁରକ୍ଷା ଓ ପ୍ରତିରକ୍ଷା ସହଭାଗିତା ଅଧୀନରେ ପ୍ରତିରକ୍ଷା ଶିଳ୍ପ ସହଯୋଗ ଓ ସାମୁଦ୍ରିକ ସହଯୋଗକୁ ଅଧିକ ଗଭୀର କରିବାକୁ, ବାଣିଜ୍ୟ ଓ ପ୍ରଯୁକ୍ତି ପରିଷଦକୁ ଶିଳ୍ପ ସହିତ ସମନ୍ୱିତ ଏକ ଅଧିକ ଫଳାଫଳ-ଚାଳିତ ମଞ୍ଚରେ ପରିଣତ କରିବାକୁ, ସ୍ଥାୟୀ ବିକାଶ ତଥା ଗ୍ରୀନ ଓ କ୍ଲିନ୍ ଏନର୍ଜି ସହଯୋଗକୁ ଆଗକୁ ବଢ଼ାଇବାକୁ ଏବଂ ଗତିଶୀଳତା ରୂପରେଖକୁ ସୁଦୃଢ଼ କରିବା ଉପରେ ଗୁରୁତ୍ଵ ଦେଇଥିଲେ। ଭାରତର ବିଦେଶ ମନ୍ତ୍ରୀ ୟୁରୋପିଆନ ୟୁନିଅନ୍ ଏବଂ ସଦସ୍ୟ ରାଷ୍ଟ୍ରଗୁଡ଼ିକ ସହିତ ଭାରତର ସମ୍ପର୍କ ମଧ୍ୟରେ ସମନ୍ୱୟ ରକ୍ଷା କରିବାକୁ EU ବିଦେଶ ମନ୍ତ୍ରୀମାନଙ୍କୁ ଅନୁରୋଧ କରିଥିଲେ - ଯାହା ତାଙ୍କର EU ପ୍ରତିପକ୍ଷମାନଙ୍କ ଦ୍ଵାରା ସମ୍ପୂର୍ଣ୍ଣ ଭାବରେ ସମର୍ଥିତ ହୋଇଥିଲା। ଏହି ମନ୍ତ୍ରୀମାନେ ଗୁରୁତ୍ଵପୂର୍ଣ୍ଣ ବୈଶ୍ଵିକ ସମସ୍ୟାଗୁଡ଼ିକ ଉପରେ ମଧ୍ୟ ମତ ଆଦାନପ୍ରଦାନ କରିଥିଲେ, ବିଶେଷ କରି ଶକ୍ତି ସୁରକ୍ଷା ଉପରେ ଏହାର ପ୍ରଭାବକୁ ଅନ୍ତର୍ଭୁକ୍ତ କରି ପଶ୍ଚିମ ଏସିଆର ପରିସ୍ଥିତି ସମ୍ପର୍କରେ ମତ ରଖିଥିଲେ ଏବଂ ଆଲୋଚନା ଓ କୃତନୀତିର ଆବଶ୍ୟକତା ଉପରେ

ଗୁରୁତ୍ୱ ଦେଇଥିଲେ। ସେମାନେ ୟୁକ୍ରେନ୍ ଏବଂ ଇଣ୍ଡୋ-ପାସିଫିକ୍ରେ ଥିବା ପରିସ୍ଥିତି ଉପରେ ମଧ୍ୟ ଆଲୋଚନା କରିଥିଲେ। ଏକ ସ୍ଥିର ଆନ୍ତର୍ଜାତୀୟ ବ୍ୟବସ୍ଥା ବଜାୟ ରଖିବା ଏବଂ ବହୁପାର୍ଶ୍ୱିକତାକୁ ସୁଦୃଢ଼ କରିବାରେ ଭାରତ ଓ EU ମଧ୍ୟରେ ବହୁଥିବା ସମନ୍ୱୟ ଉପରେ ବିଦେଶ ମନ୍ତ୍ରୀ ଗୁରୁତ୍ୱ ଦେଇଥିଲେ।

4. ଫରେନ୍ ଆଫେୟାର୍ସ କାଉନସିଲ୍ ଅବସରରେ, ଭାରତର ବିଦେଶ ମନ୍ତ୍ରୀ EU HRVP କାଲାସ୍କ ସହିତ ଏକ ଦ୍ୱିପାର୍ଶ୍ୱିକ ଆଲୋଚନା କରିଥିଲେ। ଭାରତ-EU ସହଯୋଗକୁ ଏକ ଉଚ୍ଚତର ରଣନୈତିକ ସ୍ତରକୁ ଉନ୍ନତ କରିବା ପାଇଁ ଉଭୟ ପକ୍ଷ ସେମାନଙ୍କର ଅଂଶୀଦାରୀତା ଲକ୍ଷ୍ୟକୁ ପୁନଃପୁଷ୍ଟି କରିଥିଲେ। ଇଣ୍ଡୋ-ପାସିଫିକ୍ ଅନ୍ତର୍ଭୁକ୍ତ କରି ପ୍ରମୁଖ ବୈଶ୍ୱିକ ଏବଂ ଆଞ୍ଚଳିକ ପ୍ରସଙ୍ଗଗୁଡ଼ିକ ଉପରେ ନିୟମିତ ପରାମର୍ଶ ଆଦାନପ୍ରଦାନ ଉପରେ ମଧ୍ୟ ସେମାନେ ଗୁରୁତ୍ୱ ଦେଇଥିଲେ। ଭାରତର ବିଦେଶ ମନ୍ତ୍ରୀ ଏବଂ HRVP ଭାରତ-EU ବାଣିଜ୍ୟ ଓ ପ୍ରଯୁକ୍ତି ପରିଷଦ ଏବଂ ରଣନୈତିକ ଆଲୋଚନାର ପରବର୍ତ୍ତୀ ବୈଠକଗୁଡ଼ିକୁ ଯଥାଶୀଘ୍ର ଆୟୋଜିତ କରିବାକୁ ସହମତ ହୋଇଥିଲେ।

5. ଭାରତର ବିଦେଶ ମନ୍ତ୍ରୀ ବେଲଜିୟମ୍ ତାଙ୍କର ପ୍ରତିପକ୍ଷ ଶ୍ରୀ ମାକ୍ସିମ୍ ପ୍ରେଭୋର୍; ସାଇପ୍ରସ୍ ଶ୍ରୀ କନଷ୍ଟାଣ୍ଟିନୋସ୍ କୋମ୍ନୋସ୍; ଜର୍ମାନୀର ଶ୍ରୀ ଜୋହାନ ଷାଡେଫୁଲ୍; ଗ୍ରୀସ୍ ଶ୍ରୀ ଜର୍ଜ୍ଜେସ୍ ଜେରାପେଟ୍ରାକଟିସ୍; ନେଦରଲ୍ୟାଣ୍ଡର ଶ୍ରୀ ଟମ୍ ବେରେଣ୍ଡସେନ୍; ଏବଂ ସ୍ଲୋଭାକିଆର ଶ୍ରୀ ଜୁରାଭ୍ ବ୍ଲାନାର୍ଙ୍କ ସହିତ ଏକ ଦ୍ୱିପାର୍ଶ୍ୱିକ ସାକ୍ଷାତ ମଧ୍ୟ କରିଥିଲେ। ରାଜନୈତିକ ବାର୍ତ୍ତା ବିନିମୟରେ ଗତି, ଗଭୀର ହେଉଥିବା ଅର୍ଥନୈତିକ ସମ୍ବନ୍ଧ, ଭାରତ-EU FTA ର ପୂର୍ଣ୍ଣ ବାସ୍ତବ ରୂପ ଦେବା ଦିଗରେ ପଦକ୍ଷେପ, ବର୍ଦ୍ଧିତ ପ୍ରତିରକ୍ଷା ଓ ସୁରକ୍ଷା ସହଯୋଗ, ଗୁରୁତ୍ୱପୂର୍ଣ୍ଣ ଏବଂ ଉଦ୍ୟମମାନ ପ୍ରଯୁକ୍ତି କ୍ଷେତ୍ରରେ ସହଯୋଗ, ଗ୍ରୀନ ଟ୍ରାଞ୍ଜିସନରେ ଅଗ୍ରଗତି ଏବଂ ଜନସାଧାରଣଙ୍କ ମଧ୍ୟରେ ବାର୍ତ୍ତା ବିନିମୟକୁ ସୁଦୃଢ଼ କରିବା ଉପରେ ଆଲୋଚନା କରାଯାଇଥିଲା। ଏହା ସହିତ ସେମାନେ ନବୀନତମ ଆନ୍ତର୍ଜାତୀୟ ଘଟଣାକ୍ରମ ଉପରେ ମଧ୍ୟ ବିଚାର ବିନିମୟ କରିଥିଲେ। ଭାରତ ଏବଂ ବେଲଜିୟମ୍ EAM-FM ସ୍ତରରେ ଏକ ରଣନୈତିକ ଆଲୋଚନା ସ୍ଥାପନ କରିବାକୁ ସହମତ ହୋଇଥିଲେ।

6. ଭାରତର ବିଦେଶ ମନ୍ତ୍ରୀ ବ୍ରସେଲ୍ସରେ ଗଣମାଧ୍ୟମ ପ୍ରତିନିଧିମାନଙ୍କ ସହିତ ମଧ୍ୟ ଆଲୋଚନା କରିଥିଲେ।

7. ଭାରତ-EU ସମ୍ପର୍କ ଏକ ନୂତନ ରଣନୈତିକ ଗତିର ପର୍ଯ୍ୟାୟରେ ପ୍ରବେଶ କରିଛି, ଯେଉଁଥିରେ 'ଟୁଓର୍ଡର୍ସ୍ 2030: ଏକ ମିଳିତ ଭାରତ-EU ବ୍ୟାପକ ରଣନୈତିକ ଏଜେଣ୍ଡା' ର କାର୍ଯ୍ୟକାରୀତା ଉପରେ ଉଭୟ ପକ୍ଷ ଆଲୋଚନାକୁ ତୀବ୍ର କରୁଛନ୍ତି।

ବ୍ରସେଲ୍ସ

ମାର୍ଚ୍ଚ 17, 2026